



राजस्थान तकनीकी... पेज 2

web: www.atulyasansar.com

आपकी खबरों का संसार...

RNI No.-RJHIN/2015/63826

अतुल्य संसार

संस्करण: जयपुर

हिन्दी समाचार पत्र...

Digital Edition

www.liveworldnews.in



अपनी कमजोरियों...

पेज 3

महाराष्ट्र में वाटरफॉल में फंसे 100 टूरिस्ट का रेस्क्यू

मानखुर्द में बारिश से 3 मंजिला चॉल गिरी, 6 की मौत; बिहार की कोसी नदी में समाए 6 घर



मुंबई/भोपाल/लखनऊ/पटना/जयपुर। देश के कई राज्यों में मानसून ने रफ्तार पकड़ ली है। महाराष्ट्र के रायगढ़ जिले में जैनिय वाटरफॉल में अचानक पानी का लेवल बढ़ गया, जिसमें 100 टूरिस्ट फंस गए। उन्हें रस्सी की मदद से निकाला गया। नालासोपारा में सड़क पर पानी भरने से 20 कारों उसमें डूब गई। मुंबई में 64 पेड़ गिर गए।

गुजरात के अमरेली में धातरवाडी नदी उफान पर

अमरेली जिले के राजुला तालुका की धातरवाडी-2 डेम में तेजी से पानी की आवक जारी है। इससे चलते रविवार को 20 गेट 0.90 मीटर तक खोल दिए गए। इससे धातरवाडी नदी उफान पर आ गई।

पीओके में पाकिस्तानी फोर्स ने लोगों पर गोलियां चलाई

पाकिस्तान सरकार के खिलाफ 40 हजार प्रदर्शनकारी जुटे थे; कई लोग घायल



इस्लामाबाद। पाकिस्तान के कब्जे वाले कश्मीर में रविवार को जम्मू-कश्मीर जॉइंट अवामी एक्शन कमेटी के शांतिपूर्ण प्रदर्शन रैली पर पाकिस्तानी फोर्स ने गोलियां चला दीं। ANI की रिपोर्ट के मुताबिक, JAAC ने दावा किया कि अब्बासपुर के सरदार गुलाम हुसैन खान स्पोर्ट्स स्टेडियम में करीब 40 हजार लोग जुटे थे। संगठन का आरोप है कि डुडियाल के AMB इलाके में शांतिपूर्ण प्रदर्शन कर रहे लोगों पर पाकिस्तानी सुरक्षा बलों ने बिना उकसावे के गोलीबारी की, जिसमें कई लोग गंभीर रूप से घायल हुए। हालांकि, घायलों की आधिकारिक संख्या या पाकिस्तान प्रशासन की ओर से इस पर कोई आधिकारिक प्रतिक्रिया सामने नहीं आई है। JAAC का कहना है कि यह प्रदर्शन इस्लामाबाद सरकार के खिलाफ है। साथ ही, यह आंदोलन JAAC के नेताओं और कार्यकर्ताओं की गिरफ्तारी, प्रशासनिक विफलताओं और बुनियादी अधिकारों की मांग को लेकर चल रहा है। संगठन ने गिरफ्तार नेताओं और कार्यकर्ताओं की तुरंत रिहाई की मांग की है।

कई इलाकों से पहुंचे लोग, विदेश में भी प्रदर्शन

रिपोर्ट के अनुसार, डेरा इस्माइल खान में चल रहे धरना स्थल पर भी कई अलग-अलग इलाकों से लोगों के काफिले लगातार पहुंचते रहे। प्रदर्शन में महिलाओं, बच्चों और बुजुर्गों की भी बड़ी भागीदारी बताई गई। JAAC ने कहा कि राबलाकोट और चक की महिलाएं भी सड़कों पर उतरकर आंदोलन का नेतृत्व कर रही हैं। संगठन का दावा है कि प्रदर्शनकारी प्रशासन के दबाव के बावजूद पीछे नहीं हटे। वहीं, JAAC की अपील पर न्यूजीलैंड के ऑकलैंड में रहने वाले कश्मीरी समुदाय ने भी प्रदर्शन किया। प्रदर्शनकारियों ने JAAC के कोर कमेटी सदस्य शौकत नवाज मीर की गिरफ्तारी का विरोध किया और उनकी रिहाई की मांग की। JAAC का कहना है कि शौकत नवाज मीर की गिरफ्तारी के बाद पूरे PoJK में तनाव बढ़ गया है। संगठन ने सोशल मीडिया पर 'टीलज शौकत मीर' अभियान चलाया, जिसके तहत लोगों से आंदोलन में शामिल होने की अपील की। प्रदर्शन के दौरान 'लॉन्ग लिव कश्मीर' और 'लॉन्ग लिव द पीपल' जैसे नारे लगाए गए।

5 लाख लोगों को जुटाने का लक्ष्य

JAAC ने सोशल मीडिया पर PoK के 10 जिलों की अनुमानित आबादी का आंकड़ा साझा किया। संगठन के मुताबिक, यदि प्रत्येक जिले से 50 हजार लोग प्रदर्शन में शामिल हों तो कुल संख्या पांच लाख तक पहुंच सकती है। संगठन ने लोगों से सफेद झंडे के साथ शांतिपूर्ण प्रदर्शन करने और अनुशासन बनाए रखने की अपील की। उनका कहना है कि उद्देश्य दुनिया को यह संदेश देना है कि प्रदर्शन केवल बुनियादी अधिकारों की मांग के लिए है।

राममंदिर चोरी- मोजे में नोट छिपाकर ले जाते थे आरोपी

डिलीट सीसीटीवी पुलिस ने रिकवर किए; जेल में 5 आरोपियों से पुलिस की पूछताछ

अयोध्या। अयोध्या राम मंदिर में चढ़ावा चोरी मामले में आरोपी मोजों और जेब में नोट छिपाकर ले जाते थे। सूत्रों के मुताबिक, पुलिस ने डूझ एक्सपर्ट की मदद से डिलीट किए गए एष्ट्रैड्ज फुटेज रिकवर कर लिए हैं। फुटेज में आरोपी चोरी करते दिखे हैं। हालांकि, आरोपियों के चेहरे साफ नहीं दिख रहे हैं। पुलिस फुटेज की क्वालिटी बेहतर कराने में जुटी है। इधर, पुलिस रविवार दोपहर 1.50 बजे जेल में बंद आरोपियों से पूछताछ करने पहुंची। आरोपी रमाशंकर मिश्रा, मनीष यादव, लवकुश मिश्रा, अनुकल्प मिश्रा और करुणेश पांडेय से करीब सा? 4 घंटे पूछताछ की। 3 आरोपियों से पुलिस पहले ही पूछताछ कर चुकी है। सूत्रों के मुताबिक, पुलिस सोमवार को भी आरोपियों से पूछताछ करेगी। इसके बाद अनुकल्प और लवकुश को रिमांड पर लेगी। इधर, अयोध्या जेल में शनिवार को सभी आरोपियों को अलग-अलग बैरक में शिफ्ट कर दिया गया है। पहले सभी एक बैरक में थे। पुलिस को शंका थी कि ये सभी आपस में मारपीट कर सकते हैं या कोई साजिश रच सकते हैं। इस बीच, लखनऊ में आम आदमी पार्टी के कार्यालय के बाहर रविवार को एक पोस्टर लगाया गया। पोस्टर पर लिखा है- 'चंदा चोर पार्टी का प्रवेश वर्जित है।' भाजपा के राष्ट्रीय अध्यक्ष नितिन नवीन ने राम मंदिर चढ़ावा चोरी पर शनिवार को पहली बार बयान दिया। उन्होंने लखनऊ में कहा- जो हुआ, वह गलत है। इससे जनता में गलत संदेश गया है। यह विपरीत परिस्थिति है। विपक्ष को मुद्दा मिल गया है। प्रदेश सरकार कार्रवाई कर रही है। दोषियों को बख्शा नहीं जाएगा। सूत्रों के मुताबिक, जांच पूरी होने पर एसआईटी 15 जुलाई के बाद एफआईआर दर्ज करा सकती है। मुकदमे में मंदिर ट्रस्ट के महासचिव



पद से इस्तीफा देने वाले चंपत राय, ट्रस्टी डॉ. अनिल मिश्रा और गोपाल राव को आरोपी बनाया जा सकता है।

राम मंदिर परिसर में कल 3 बजे होगी बैठक

श्री राम जन्मभूमि मंदिर से जुड़े श्री वैदेही भवन पुष्प वाटिका में मंदिर प्रशासन के सहायक गोपाल राव पहुंचे। मंदिर ट्रस्ट की एक बैठक कल श्री राम जन्मभूमि मंदिर परिसर में प्रस्तावित है, जिसमें राम मंदिर चंदा चोरी के मामले पर चर्चा होगी। गोपाल राव ने बताया कि बैठक दोपहर 3 बजे होगी। यह मंदिर परिसर के अंदर ही आयोजित की जाएगी। इसमें महंत नृत्य गोपाल दास जी अध्यक्षता करेंगे।

जम्मू-कश्मीर में 2 लश्कर आतंकी मारे गए

एक पहलगाम हमले के बाद बनी हिट लिस्ट में शामिल था; शोपियां में 3 घंटे चला एनकाउंटर

शोपियां। जम्मू-कश्मीर के शोपियां के सैदपोरा इलाके में शनिवार शाम से चल रही मुठभेड़ में भारतीय सेना के जवानों ने लश्कर के 2 आतंकी मार गिराए। मारे गए दोनों आतंकी लश्कर-ए-तैयबा के टॉप ऑफ़िसर थे। एक आतंकी जाकिर अहमद गनी उन 14 आतंकियों की लिस्ट में शामिल था, जिसे पहलगाम हमले के बाद खुफिया एजेंसियों ने जारी किया था। दूसरा आतंकी जाकिर का साथी लतीफ भट है। सुरक्षाबलों को शोपियां के सैदपोरा पासीन के पास छानपोरा इलाके में आतंकियों के छिपे होने की खबर मिली थी। घेराबंदी के दौरान जब जवान आतंकियों के ठिकाने के करीब पहुंचे तो उन्होंने फायरिंग कर दी। मुठभेड़ 4 जुलाई की शाम 7:45 बजे शुरू हुई थी। अंधेरे के कारण एनकाउंटर और सर्च ऑपरेशन रात में रोक दिया गया था।

विक्टर फोर्स ने संभाला मोर्चा, आतंकी दिखे तो 4 गांव खाली कराए

यह ऑपरेशन शुक्रवार दोपहर को शुरू किया गया था, जब सात गांव वाले मीमंदर इलाके के एक बाग में लगे सेना के कैमरे में ये दो आतंकी दिखाई दिए। सेना, जम्मू-कश्मीर पुलिस और केंद्रीय रिजर्व पुलिस बल



की कई टुकड़ियों की टीम ने इलाके की घेराबंदी की और शाम तक 4 गांव खाली करा लिए। सेना की खास एंटी टेररिज्म यूनिट, विक्टर फोर्स ने बाग के घने पेड़ों के बीच से भागने के सभी संभावित रास्तों को बंद करने के लिए अतिरिक्त जवान तैनात किए और इलाके में रोशनी का इंतजाम भी किया। जब सेना के जवान उनकी ओर बढ़े तो उन्होंने गोलीबारी शुरू कर दी, जिसके जवाब में सेना ने भी प्रभावी ढंग से जवाबी कार्रवाई की और मुठभेड़ शुरू हो गई।

रिपोर्ट्स में दावा- कुलगाम

का रहने वाला था जाकिर

सूत्रों के मुताबिक, कुलगाम के मुतलहम गांव के रहने वाले जाकिर अहमद गनी को सुरक्षा बलों ने कल दक्षिण कश्मीर के जिलों में दूसरे आतंकवादियों के साथ ट्रैक किया था। जाकिर का नाम पाकिस्तान से जुड़े कई आतंकी हमलों से भी जुड़ा था। अक्टूबर 2025 में एनआईए कोर्ट ने इनके खिलाफ नोटिस जारी किया था और हाल ही में उनका नाम अप्रैल 2026 के पहलगाम आतंकी हमले की जांच से भी जुड़ा था। पहलगाम हमले के बाद सुरक्षा एजेंसियों ने कश्मीर में 14 आतंकवादियों की सूची जारी की थी और उनके घर भी गिरा दिए गए थे। सुरक्षा रिकॉर्ड के मुताबिक, जाकिर 2024 से लश्कर-ए-तैयबा से जुड़ा हुआ है, जबकि लतीफ पिछले साल LeT में शामिल हुआ था।

14 लोकल आतंकियों में 9 मारे गए, अब 5 की तलाश

अगर जाकिर गनी की मौत की पुष्टि हो जाती है तो 9वां आतंकी होगा, जिसे सुरक्षाबलों ने मार गिराया है। जिन 14 आतंकियों की लिस्ट जारी की थी, जाकिर गनी को मिलाकर उनमें से अब तक 9 मारे जा चुके हैं। 6 आतंकी मई 2025 में शोपियां और पुलवामा में एनकाउंटर के दौरान मारे गए थे।

ममता बोलीं- मुझे रोकना है तो मारना पड़ेगा

कोलकाता। पश्चिम बंगाल विधानसभा चुनाव में हार के बाद तुणमूल कांग्रेस में जारी बगावत के बीच ममता बनर्जी ने कहा कि पार्टी का चुनाव चिह्न कहीं नहीं जाएगा। अगर मुझे रोकना है तो मुझे मारना पड़ेगा। ममता ने बागी नेताओं को चुनौती देते हुए कहा, 'अगर हिम्मत है तो खुलकर BJP में शामिल हो जाओ। तुम्हें क्या लगता है कि मैं खत्म हो गई हूँ? मैं जनता के बीच पार्टी का चुनाव चिह्न लेकर जाऊंगी, मेरी आवाज कोई नहीं दबा सकता।' उन्होंने आरोप लगाया कि बागी नेता अब

खुलकर बीजेपी के लिए काम कर रहे हैं। ममता ने कहा, 'गद्दारी की भी एक सीमा होती है।' ममता का यह बयान ऐसे समय आया है, जब पार्टी के 20 सांसद और 58 विधायक अलग गुट बना चुके हैं। शनिवार को टीएमसी की पश्चिम बंगाल अध्यक्ष चंद्रिमा भट्टाचार्य ने भी अपने पद से इस्तीफा दे दिया।




बाद में वह बागी गुट के नेता और विधानसभा में विपक्ष के नेता ऋतुव्रत बनर्जी के साथ नजर आईं। ममता का साथ छोड़कर अलग हुए बागी विधायक और सांसद फिलहाल भाजपा में शामिल नहीं हुए हैं। 3 जून को टीएमसी के 80 में से 58 विधायक ममता बनर्जी के नेतृत्व से अलग हो गए थे। उन्होंने अलग

गुट बनाया, पार्टी सिंबल और नाम पर दावा किया। इसके अलावा 15 जून को टीएमसी के 20 सांसदों ने भी पार्टी छोड़कर त्रिपुरा की नेशनलिस्ट सिटिजंस पार्टी में विलय कर लिया था। पूर्व सीएम ममता बनर्जी ने कहा कि जिन नेताओं ने उनके पार्टी सिंबल पर चुनाव जीता, वही अब कह रहे हैं कि 2023 के बाद पार्टी का अस्तित्व नहीं रहा। पार्टी ने ही उन्हें राजनीतिक पहचान दी, लेकिन अब वे उसी पार्टी के साथ विश्वासघात कर रहे हैं और खुले तौर पर भाजपा के लिए काम कर रहे हैं।

जम्मू-कश्मीर में सरकारी स्कूल की 2 किताबों पर विवाद

आतंकी हाफिज सईद-मकबूल भट को महान हस्ती बताया; भाजपा बोली- ये एकेडमिक जिहाद, बुक बैन करें

श्रीनगर। जम्मू-कश्मीर के सरकारी स्कूलों की लाइब्रेरी में खरीदी गई दो किताबों पर क़त्त के तहत ख़टुकर दर्ज हुई है। इनमें मुंबई हमलों के मास्टर माइंड आतंकी हाफिज सईद और अलगाववादी नेता मकबूल भट को महान हस्तियां बताया गया है। विवादित किताबों में एक हिलाल अहमद और संतोष मीना की 'पर्सनैलिटीज एंड लीजेंड्स ऑफ इन्डिया' है। इसे जम्मू की ओबेरेयंस बुक सर्विस ने पब्लिश किया है। दूसरी सुशान्ति गिरी की ग्रेट पर्सनैलिटी ऑफ जम्मू-कश्मीर है, जिसे दिल्ली के अनुराग प्रकाशन ने पब्लिश किया है। दरअसल, जम्मू-कश्मीर पीपुल्स फोरम ने बुक का वीडियो शेयर कर आरोप लगाया था कि बुक में मकबूल भट को शहीद और सैयद अली शाह गिलानी, शम्बीर शाह व मीरवाइज उमर फारूक को प्रभावशाली व्यक्तित्व बताया गया है। भाजपा ने इसे एकेडमिक जिहाद बताते हुए किताबों पर बैन और जिम्मेदारों पर कार्रवाई की मांग की है। भाजपा ने मुख्यमंत्री उमर अब्दुल्ला से शिक्षा मंत्री के खिलाफ कार्रवाई की भी मांग की है।



स्कूल शिक्षा विभाग ने बुक वापिस बुलाई

राज्य के 1832 सरकारी और 394 पीएम श्री स्कूलों की लाइब्रेरी के लिए समग्र शिक्षा योजना के तहत किताबें खरीदी गई थीं। इनके चयन के लिए जम्मू और कश्मीर के विशेषज्ञों की 4 समितियों ने

364 पब्लिशर्स की 463 किताबों में से किताबें चुनी थीं। अधिकारियों के मुताबिक, एक बुक की 123 कॉपी जम्मू, रामबन और उडमपुर में भेजी गई थीं। दूसरी बुक की 128 प्रतियां जम्मू और बारामूला में बांटी गई थीं। विवाद के बाद शिक्षा विभाग ने सभी विवादित किताबें वापस लेने का आदेश दिया। किताबों में आपत्तिजनक सामग्री है और इन्हें चुनने में समिति के सदस्यों व अधिकारियों ने गंभीर लापरवाही की। सरकार ने इन किताबों के लेखकों और पब्लिशर्स को जम्मू-कश्मीर में बैन और ब्लैकलिस्ट कर दिया है। उनकी सभी छपी हुई सामग्री भी वापस लेने के निर्देश दिए गए हैं। मामले की जांच के लिए नियुक्त दो अधिकारियों को 30 दिन में रिपोर्ट देनी होगी।

पूर्व डीजीपी बोले- ये बातें

को जम्मू-कश्मीर में बैन और ब्लैकलिस्ट कर दिया है। उनकी सभी छपी हुई सामग्री भी वापस लेने के निर्देश दिए गए हैं। मामले की जांच के लिए नियुक्त दो अधिकारियों को 30 दिन में रिपोर्ट देनी होगी।

पाकिस्तान के एजेंडे को बढ़ावा देती हैं

जम्मू-कश्मीर के पूर्व डीजीपी एसपी वैद ने कहा कि मसरत आलम, सैयद अली शाह गिलानी और शम्बीर शाह पाकिस्तान की आईएसआई का एजेंडा चलाते थे। उन्होंने कहा कि ऐसी हस्तियों को महान बताने से नई पीढ़ी पर गलत असर पड़ेगा। मीरवाइज उमर फारूक को कश्मीर की आखिरी उम्मीद बताना भी पाकिस्तान के एजेंडे को बढ़ावा देने जैसा है।

पब्लिशर के दफ्तर पर छापा, आप समेत कई धाराओं में केस

पुलिस ने BNS की कई धाराओं और आप की धारा 13 के तहत मामला दर्ज किया है। आरोप है कि किताबों में देश की एकता को नुकसान पहुंचाने और वैमनस्य फैलाने वाली सामग्री है। एफआईआर के बाद काउंटर इंटेलिजेंस टीम ने जम्मू में एक पब्लिशर के दफ्तर पर छापा मारा। पुलिस ने दस्तावेज और डिजिटल सबूत जब्त किए हैं।

बरसते पानी में डीआरएम कोटा ने किया कोटा गंगापुर सिटी रेलखंड का निरीक्षण

रावंजना डूंगर एवं गंगापुर सिटी स्टेशनों पर यात्री सुविधाओं और अमृत भारत स्टेशन योजना के कार्यों का लिया जायजा



● अतुल्य संसार नेटवर्क

कोटा। मंडल रेल प्रबंधक अनिल कालरा ने रविवार को लगातार हो रही बारिश के बीच कोटा-गंगापुर सिटी रेलखंड का निरीक्षण किया। इस दौरान उन्होंने रावंजना डूंगर एवं गंगापुर सिटी स्टेशनों पर यात्री सुविधाओं, परिचालन व्यवस्थाओं तथा आधारभूत संरचना से संबंधित कार्यों का विस्तृत जायजा लिया। निरीक्षण के दौरान वाणिज्य, परिचालन, रेल पथ, इंजीनियरिंग, सिग्नल एवं दूरसंचार, विद्युत सामान्य तथा टीआरडी विभाग के अधिकारी एवं पर्यवेक्षक उनके साथ उपस्थित रहे। वरिष्ठ मंडल वाणिज्य प्रबंधक एवं जनसम्पर्क अधिकारी सौरभ जैन ने बताया कि गंगापुर सिटी क्षेत्र में लगातार वर्षा होने के बावजूद मंडल रेल प्रबंधक ने स्टेशन परिसर, सर्कुलैटिंग एरिया तथा यार्ड में स्थित प्लाइट्स एवं क्रासिंग का गहन निरीक्षण कर उनकी कार्यक्षमता और सुरक्षा व्यवस्था का आकलन किया। उन्होंने वर्षा के दौरान रेल संचालन को सुरक्षित एवं निर्बाध बनाए रखने के लिए किए जा रहे प्रबंधों की भी समीक्षा की। निरीक्षण के दौरान कालरा ने गंगापुर सिटी स्टेशन पर अमृत भारत स्टेशन योजना के अंतर्गत प्रगति पर चल रहे विकास कार्यों का अवलोकन करते हुए उनकी गुणवत्ता एवं प्रगति की समीक्षा की। उन्होंने संबंधित अधिकारियों को निर्देश दिए कि सभी विकास कार्य निर्धारित गुणवत्ता मानकों के अनुरूप तथा तय समय-सीमा में पूर्ण किए जाएं, ताकि यात्रियों को आधुनिक एवं बेहतर सुविधाएं उपलब्ध कराई जा सकें। अंत में मंडल रेल प्रबंधक ने अधिकारियों को निर्देशित किया कि मानसून के दौरान रेल पथ, स्टेशन परिसर एवं अन्य महत्वपूर्ण परिसंपत्तियों को नियमित निगरानी सुनिश्चित की जाए तथा सुरक्षा एवं यात्री सुविधाओं से जुड़े सभी कार्यों में विशेष सतर्कता बरती जाए।

नहरी पानी छोड़ने को लेकर अविलंब फैसला नहीं लिया तो किसानों के साथ सड़कों पर उतरेंगे : गुंजल

● अतुल्य संसार नेटवर्क

कोटा। धान की फसल के लिए नहरी पानी अभी तक नहीं छोड़े जाने पर पूर्व विधायक व कांग्रेस नेता प्रहलाद गुंजल ने नहरी चिंता व्यक्त करते हुए कहा कि केशोरायपाटन व बूंदी क्षेत्र की करीब एक लाख हेक्टेयर भूमि में 90 प्रतिशत से अधिक किसानों ने धान की बुवाई कर दी है, बारिश नहीं होने के चलते कई किसानों को महंगे बीज खरीद कर दोबारा बुवाई करनी पड़ी है। उन्होंने कहा कि हर वर्ष जुलाई माह के प्रारंभ में नहरी पानी छोड़ा जाता है परंतु अभी तक बारिश भी नहीं होने व नहरी पानी भी नही छोड़े जाने से धान की फसल सूखने व किसानों को करोड़ों रुपयों के नुकसान का डर सताने लगा गया है। उन्होंने कहा कि किसानों द्वारा प्रशासन को कई बार चेतावनी देने के बावजूर सीपीडी प्रशासन व सरकार ने कोई निर्णय नहीं लिया। किसानों की आय दोगुनी करने की बात करने वाली डबल इंजन सरकार किसानों को हो रहे करोड़ों के नुकसान को लेकर भी गंभीर नहीं है। गुंजल ने कहा कि सीपीडी प्रशासन को सरकार से वातां कर शीघ्र अतिशीघ्र धान की फसल के लिए नहरी पानी छोड़ना चाहिए। गुंजल ने कहा कि नहरी पानी छोड़ने को लेकर यदि अविलंब फैसला नहीं लिया गया तो किसानों के साथ सड़कों पर उतरेंगे व किसानों को हो रहे करोड़ों रुपयों के नुकसान को बचाने के लिए आर पार की लड़ाई लड़ेंगे।

सरकारी स्कूल की बेटी वाणी जैन: जिसने शतरंज को केवल खेल नहीं, समाज सेवा का माध्यम बना दिया

● अतुल्य संसार नेटवर्क

आज जब अधिकांश युवा अपनी सफलता को पदक और ट्रॉफियों तक सीमित रखते हैं, वहीं जयपुर के महात्मा गांधी राजकीय विद्यालय, कावेरी पथ, मानसरोवर की छात्रा वाणी जैन ने शतरंज को समाज सेवा का माध्यम बनाकर एक नई मिसाल कायम की है।

साधारण परिवार में पली-बढ़ी वाणी अपने माता-पिता की इकलौती संतान हैं। कोरोना काल में उनके पिता ने शौक-शौक में उन्हें शतरंज सिखाया, जो आगे चलकर उनके जीवन का उद्देश्य बन गया। मेहनत और लगन के दम पर उन्होंने जिला एवं राज्य स्तर की अनेक प्रतियोगिताओं में उत्कृष्ट प्रदर्शन कर कई सम्मान अर्जित किए।

वाणी का मानना है कि सच्ची सफलता केवल स्वयं आगे बढ़ने में नहीं, बल्कि दूसरों को आगे बढ़ाने में है। इसी सोच के साथ उन्होंने अब तक 10 से अधिक नि:शुल्क शतरंज प्रशिक्षण शिविरों का आयोजन किया है, जिनमें



राष्ट्रीय और अंतरराष्ट्रीय प्रशिक्षकों के सहयोग से हजारों बच्चों को प्रशिक्षण दिलाया गया।

अपने 15वें जन्मदिन पर वाणी ने 15 दिनों तक 120 बच्चों को नि:शुल्क शतरंज प्रशिक्षण दिया। साथ ही सभी बच्चों को शतरंज बोर्ड, प्रमाण-पत्र और सम्मान-पत्र भी भेंट किए, ताकि आर्थिक अभाव किसी प्रतिभा के रास्ते में बाधा न बने। उनके इस अभियान से प्रभावित होकर जय श्री ज्वेलर्स ने प्रशिक्षण के लिए

अपना परिसर उपलब्ध कराया। वहीं अंतरराष्ट्रीय आर्बिटर भगवती प्रसाद शर्मा, वरिष्ठ प्रशिक्षक विक्रम सिंह, एडवोकेट पिपूष शर्मा और दीपक राव सहित कई विशेषज्ञ भी बच्चों के मार्गदर्शन के लिए इस पहल से जुड़े। वाणी के प्रयासों से अनेक बच्चे मोबाइल की दुनिया से निकलकर शतरंज की ओर बढ़ रहे हैं और आत्मविश्वास के साथ प्रतियोगिताओं में भाग ले रहे हैं।

उनके सामाजिक योगदान को देखते हुए हाल ही में उन्हें वृषभ पावर सोशललिटी फाउंडेशन इंडिया के राष्ट्रीय खेलकूद विभाग का ब्रांड एंबेसडर भी नियुक्त किया गया है। वाणी का जीवन मंत्र है-जो सीखो, उसे दूसरों को भी सिखाओ। ज्ञान बांटने से समाज भी आगे बढ़ता है और स्वयं का विकास भी होता है।

वाणी जैन की कहानी यह संदेश देती है कि सीमित संसाधन कभी भी बड़े सपनों की राह नहीं रोक सकते। सच्चा संकल्प, मेहनत और सेवा की भावना ही व्यक्ति को समाज के लिए प्रेरणा बनाती है।

अपनी कमजोरियों को पहचानें और दूर करें, सफलता जरूर मिलेगी

एलुम्नाइ मीट 'स्पंदन' में मोशन एजुकेशन के पूर्व छात्रों ने दिए सफलता के मंत्र



● अतुल्य संसार नेटवर्क

कोटा। मेडिकल प्रवेश परीक्षा-नीट की तैयारी कर रहे विद्यार्थियों के लिए शनिवार को शाम प्रेरणा और अनुभवों से भरपूर रही। मौका था मोशन एजुकेशन के ट्रोणा-2 कैम्प में नीट डिवीजन की ओर से आयोजित एलुम्नाइ मीट %स्पंदन% का। इसमें देश के विभिन्न राज्यों से आए मोशन के करीब 44 पूर्व विद्यार्थियों ने भाग लिया। इनमें कई विद्यार्थी देश के प्रतिष्ठित मेडिकल कॉलेजों में एमबीबीएस की पढ़ाई कर रहे हैं, जबकि कई अब डॉक्टर बन चुके हैं। उन्होंने वर्तमान नीट अभ्यर्थियों के साथ अपनी सफलता की यात्रा साझा करते हुए परीक्षा में बेहतर प्रदर्शन के लिए महत्वपूर्ण सुझाव दिए। मोशन एजुकेशन के चेयरमैन सुरेंद्र विजय और डायरेक्टर श्रीमती सुशीला विजय, डॉ स्वाति विजय ने दीप प्रज्वलित कर कार्यक्रम का आगाज किया। पूर्व विद्यार्थियों ने अपनी संघर्ष यात्रा साझा करते हुए कहा कि नीट जैसी कठिन प्रतियोगी परीक्षा में सफलता केवल लंबे समय तक पढ़ाई करने से नहीं

मिलती, बल्कि सही रणनीति, नियमित अभ्यास, अनुशासन और आत्मविश्वास से हासिल होती है। उन्होंने विद्यार्थियों को सलाह दी कि वे अपनी कमजोरियों की पहचान करें, उन्हें दूर करने पर लगातार काम करें तथा नियमित रिवीजन और मॉक टेस्ट को अपनी तैयारी का अनिवार्य हिस्सा बनाएं। उन्होंने कहा कि कोटा में बिताया गया समय उनके जीवन का महत्वपूर्ण दौर रहा। मोशन में नियमित कक्षाएं, डाउट सेशन, टेस्ट एनालिसिस और शिक्षकों का निरंतर मार्गदर्शन उनकी सफलता की मजबूत नींव बने। उन्होंने वर्तमान विद्यार्थियों को सलाह दी कि वे दूसरों से तुलना करने के बजाय अपनी प्रगति पर ध्यान दें और हर दिन स्वयं को पहले से बेहतर बनाने का प्रयास करें। मोशन एजुकेशन के फाउंडर एवं एजुकेटर नितिन विजय ने विद्यार्थियों से संवाद के दौरान कहा कि जीवन में सफलता हासिल करने के लिए सबसे पहले स्पष्ट लक्ष्य तय करना जरूरी है। इसके बाद पूरी ईमानदारी, अनुशासन और निरंतर मेहनत के साथ उस दिशा में आगे बढ़ना चाहिए। उन्होंने कहा कि तैयारी के दौरान



उतार-चढ़ाव आना स्वाभाविक है, लेकिन जो विद्यार्थी धैर्य बनाए रखते हैं और लगातार प्रयास करते हैं, वही अंततः सफलता हासिल करते हैं। उन्होंने विद्यार्थियों से स्वयं पर विश्वास रखने और हर चुनौती को सीखने का अवसर मानने का आग्रह किया।

नीट डिवीजन के हेड अमित वर्मा ने कहा कि एलुम्नाइ मीट का उद्देश्य केवल पूर्व विद्यार्थियों से मुलाकात कराना नहीं, बल्कि वर्तमान विद्यार्थियों को उनके वास्तविक अनुभवों से सीखने का अवसर देना भी है। जब सफल विद्यार्थी अपनी तैयारी, संघर्ष और सफलता की कहानी साझा करते हैं, तो नए विद्यार्थियों का आत्मविश्वास बढ़ता है और उन्हें अपनी तैयारी को सही दिशा देने में मदद मिलती है।

कार्यक्रम के दौरान आयोजित संवाद सत्र में विद्यार्थियों ने खुलकर अपने सवाल रखे। उन्होंने पढ़ाई की योजना, समय प्रबंधन, तनाव से निपटने, कठिन विषयों की तैयारी, मॉक टेस्ट के महत्व और परीक्षा के अंतिम दिनों की रणनीति जैसे विषयों पर प्रश्न पूछे। एलुम्नाइ ने अपने व्यक्तिगत अनुभवों के आधार पर इन

सभी सवालों के व्यावहारिक और उपयोगी जवाब दिए। उन्होंने बताया कि छोटी-छोटी गलतियों को समय रहते सुधारना और नियमित आत्ममूल्यांकन करना सफलता की दिशा में महत्वपूर्ण कदम है। कार्यक्रम के अंत में विद्यार्थियों ने एलुम्नाइ के साथ हुई चर्चा को बेहद उपयोगी और प्रेरणादायक बताया। उनका कहना था कि मेडिकल कॉलेजों में अध्ययन कर रहे तथा डॉक्टर बन चुके पूर्व विद्यार्थियों से सीधे संवाद करने के बाद उनकी कई शंकाएं दूर हुईं और अब वे पहले से अधिक आत्मविश्वास के साथ अपनी तैयारी कर सकेंगे।

इससे पहले संस्थान की ओर से पूर्व विद्यार्थियों को कोटा के प्रमुख पर्यटन स्थलों-किशोर सागर तालाब, सेवन वंडर्स और कोटा रिवर फ्रंट आदि-का भ्रमण कराया गया। यहां उन्होंने अपने छात्र जीवन की यादें ताजा कीं और संस्थान से जुड़े पुराने अनुभव साझा किए। दक्ष, दर्श और ध्रुव कैम्पस में भी विद्यार्थियों को सवाल पूछने तथा पूर्व छात्रों से सीधे संवाद करने का अवसर मिला।

बीजेपी विधायक बोले-देश से धीरे-धीरे विलुप्त हो रही है कांग्रेस

असफल होने वाले अपनी कमियों का आकलन करें, बयानबाजी नहीं

कोटा। कोटा दक्षिण से भाजपा विधायक संदीप शर्मा ने कांग्रेस और विपक्षी नेताओं पर निशाना साधा है। संदीप शर्मा ने कहा- कांग्रेस पूरे भारत से धीरे-धीरे एक विलुप्त प्रजाति बनती जा रही है। विधायक शर्मा ने कहा- राजनीति में लगातार असफल होने वाले लोगों को दूसरों पर आरोप लगाने के बजाय अपनी कमियों का आकलन करना चाहिए। राजनीति सकारात्मकता और सेवा का मार्ग है, जहां व्यक्ति को अपने स्वार्थों से ऊपर उठकर जनता की सेवा करनी पड़ती है। लोकतंत्र की परीक्षा में जनता ही हमें पास या फेल करती है। राजस्थान की राजनीतिक संस्कृति की सराहना करते हुए संदीप शर्मा ने कहा- यहां की राजनीति सहज, समर्पित और सरल है। यह बिहार और उत्तर प्रदेश की (पुरानी) राजनीति जैसी नहीं है, जहां कभी गुंडे-मवाली बड़े-बड़े पद हासिल कर लिया करते थे। राजस्थान में गाली-गलौज या उटपटांग बातें करके राजनेता खुद का ही नुकसान करते हैं। संदीप शर्मा ने कहा- जनता के लिए संघर्ष करते हुए उनके जीवन में 27 मुकदमे दर्ज हुए थे, लेकिन अब वे सभी समाप्त हो चुके हैं। उन्होंने जोर देकर कहा, हमारे ऊपर लगे मुकदमे छात्र हितों, युवाओं को रोजगार दिलाने और जन आंदोलनों से जुड़े थे। हमारे ऊपर ऐसा कोई मुकदमा दर्ज नहीं है कि हमने किसी की जमीन पर कब्जा किया हो या किसी का मकान खाली करवाया हो। राजनीति में पूरा जीवन लोगों के लिए समर्पित होना चाहिए। दरअसल, पिछले कुछ समय से कोटा में कांग्रेस नेता प्रहलाद गुंजल और भाजपा नेताओं के बीच तीखी जुबानी जंग और बयानबाजी का दौर चल रहा है। विधायक संदीप शर्मा के इस बयान को इसी सियासी खींचतान से जोड़कर देखा जा रहा है।

दूसरे हज कैम्प मे 60 से ज्यादा हज यात्रियों ने हज आवेदन किए

हज कमेटी ने हज यात्रियों को कवर नम्बर देना शुरू कर दिया

● अतुल्य संसार नेटवर्क

मनोहरपुर। जाफर लोहानी। राजस्थान हज ट्रेन्स रिलीफ फाउंडेशन की ओर से हज-2027 के इच्छुक आवेदकों की सहायता लिए पहला दूसरा आवेदन कैम्प हज हाउस, करबला, में लगाया गया जिसमें 60 से ज्यादा हज यात्रियों ने ओनलाइन आवेदन किये। हाजी शाहिद मौहम्मद पूर्व सदस्य राजस्थान स्टेट हज कमेटी ने बताया कि इस कैम्प में जयपुर शहर के अलावा सवाई माधोपुर, अजमेर के हज यात्रियों ने भी हज आवेदन भरे और सभी हज यात्रियों के आवेदन हज कमेटी में भी हाथों हाथ जमा कराए। अब हज कमेटी सभी हज यात्रियों को कवर नम्बर जारी करने के बाद हेड कवर के मोबाइल पर मैसेज कर दिया जायेगा। हज यात्रियों के ब्लड ग्रुप की जांच मौहम्मद सलाम के द्वारा कि गई और ऑनलाइन हज आवेदन भरने का काम आसीफ हम्ज़ा खान,



मौहम्मद शाहरुख, मौहम्मद जावेद, मौहम्मद ज़कि के द्वारा किया गया और हज यात्रियों के आवेदन भरने से पहले उनके कागजात की जांच पड़ताल का काम हाजी मौहम्मद अशफाक नक़वी,मौहम्मद साबिर, अब्दुल नफ़िस,मौहम्मद असलम साबरी, मौहम्मद आसिफ राजा,एहसानउदीन, अब्दुल अज़ीज़

दस्तावेज़ आवश्यक रूप में पासपोर्ट साइज फोटो (स्फेद बैकग्राउंड), ओरिजिनल पासपोर्ट (प्रथम एवं अंतिम पृष्ठ की कॉपी सहित), बैंक खाते की जानकारी अथवा कैसिल चेक, पते का प्रमाण (आधार कार्ड, वोटर आईडी, पैन कार्ड) लाने होंगे।

जोधपुर में 17 रूटों पर दौड़ेंगी इलेक्ट्रिक बसें:एक बार चार्ज होने पर 180 किलोमीटर तक चलेगी; जानिए कब शुरू होगी सेवा

जोधपुर। जोधपुर शहर के लोग जल्द ही इलेक्ट्रिक बसों में सफर कर सकेंगे। इसके लिए रूट निर्धारण से लेकर चार्जिंग स्टेशन और डिपो का काम शुरू हो चुका है। खास बात यह है कि शहर की पहचान के अनुसार, इन बसों का रंग भी ब्लू यानी नीला होगा। जानकारी के अनुसार, जुलाई के अंतिम सप्ताह तक बसों का संचालन शुरू कर दिया जाएगा। बजट घोषणा के अनुसार, जोधपुर को 125 बसें मिलेंगी। शहर के 17 रूटों पर इनका संचालन किया जाएगा। इन बसों का ट्रायल जयपुर में हो चुका है। हालांकि, जयपुर में मिली इलेक्ट्रिक

बसों का आकार (साइज) 12 मीटर है, जबकि जोधपुर शहर को मिलने वाली बसों का आकार 9 मीटर रहेगा। नगर निगम आयुक्त राहुल जैन ने बताया- जुलाई के अंत तक हमें 30 से 40 बसें मिल जाएंगी। इन बसों को पहले पुराने रूटों पर चलाया जाएगा।

2 फेज में मिलेंगी इलेक्ट्रिक बसें

नगर निगम के XEN मनोज बैरवा ने बताया- जोधपुर शहर को मिलने वाली इलेक्ट्रिक बसें दो फेज में मिलेंगी। पहले फेज में 100 और फिर दूसरे फेज में 25 बसें आएंगी। हालांकि, शुरुआती संचालन

के लिए पहले चरण में कितनी बसें मिलेंगी, इसकी संख्या अभी पूरी तरह तय नहीं है। 9 मीटर लंबी इस बस में 25 सीटें होंगी, जबकि इसकी कुल क्षमता (कैपेसिटी) लगभग 36 यात्रियों की है। इनमें 2 सीटें खास तौर पर दिव्यांगों के लिए भी तैयार की गई हैं। इसे लेकर दिल्ली में टेडर हो चुके हैं और अहमदाबाद की एक फर्म को इन बसों का काम दिया गया है।

ड्राइवर कंपनी देगी, नगर निगम करेगा कंडक्टरों की भर्ती

इधर, जोधपुर शहर में तीन एजेंसियां मिलकर इस प्रोजेक्ट पर काम कर रही हैं। पहली डिस्कॉम, जो इलेक्ट्रिक बसों के लिए लाइन और ट्रांसफॉर्मर लगाने का काम करेगी। दूसरी रूफ़िंको , जो झालामंड में डिपो बना रही है और तीसरी नगर निगम। इन बसों के संचालन के लिए 100 ड्राइवर कंपनी की ओर से नियुक्त किए जाएंगे। लेकिन, कंडक्टरों की भर्ती और रेवेन्यू कलेक्शन (राजस्व संग्रह) का काम नगर निगम अपने स्तर पर करेगा। इसके लिए करीब 235 कंडक्टरों की भर्ती होगी।

जयपुर, उदयपुर-कोटा समेत 8 जिलों में बारिश

चित्तौड़गढ़-सीकर में सड़कें बनीं दरिया, 11 फ्लाइट जयपुर डायवर्ट



जयपुर। राजस्थान में सक्रिय मानसून से कई जिलों में झमाझम बारिश हो रही है। रविवार को कोटा, धौलपुर, सवाई माधोपुर, सीकर, अलवर, झालावाड़, चित्तौड़गढ़ और उदयपुर में बारिश हुई। चित्तौड़गढ़ के भदेसर कस्बे में शाम को तेज बारिश हुई। गलियों में तेज रफ्तार से पानी बहने लगा। सीकर के श्रीमाधोपुर में तेज बारिश के बाद सड़कों पर जलभराव हो गया। दिल्ली में खराब मौसम के कारण एक घंटे में 11 फ्लाइट जयपुर पहुंचीं। मौसम विभाग के अनुसार, राज्य में अगले पांच दिन तक मानसून की बारिश का दौर जारी रहेगा। जयपुर, कोटा और भरतपुर संभाग के कुछ इलाकों में अतिभारी बारिश की भी आशंका है।

अगले 2-3 दिनों में मानसून के आगे बढ़ने की भी संभावना है। इससे पहले शनिवार को सीकर, सवाई माधोपुर, झालावाड़, जैसलमेर समेत अन्य जिलों में एक इंच तक बारिश हुई। जैसलमेर में अंधड़ के कारण एक होटल पर लगा सोलर पैनल टूटकर स्कूटी सवारों पर गिर गया। हादसे में बुजुर्ग की मौत हो गई। दिल्ली की फ्लाइट्स जयपुर डायवर्ट राजधानी में बिगड़े मौसम का प्रभाव फ्लाइट्स शेड्यूल पर हुआ है। रविवार सुबह चार इंटरनेशनल और 7 घरेलू फ्लाइट्स को जयपुर डायवर्ट किया गया। एयरपोर्ट प्रबंधन के अनुसार इन फ्लाइट्स को मौसम सामान्य होने पर दिल्ली रवाना किया जाएगा। सभी पैसेंजर्स के

लिए विशेष इंतजाम किए गए हैं। 3 स्कूटी सवार घायल, एक की मौत- जैसलमेर में शनिवार शाम को अंधड़-बारिश के दौरान गांधी कॉलोनी में एक होटल की छत पर लगा सोलर पैनल टूट गया। होटल के नीचे से निकल रहे स्कूटी सवार सुभाष खत्री (50) और उनके दो पोते संयम (4 साल) और वंश (2 साल) टूटी सोलर प्लेट्स की चपेट में आ गए। सुभाष खत्री की इलाज के दौरान मौत हो गई। चौथ का बरवाड़ा में 28 मिमी बारिश- पिछले 24 घंटों में सवाई माधोपुर के चौथ का बरवाड़ा में 28 मिमी, सीकर के पलसाना में 33 मिमी, उदयपुर के पास सलूबर में 18 मिमी, झालड़ा में 11 मिमी, प्रतापगढ़

के दलोत में 16 मिमी बारिश दर्ज हुई। इसके अलावा झुंझुनू के नवलगढ़ में 12 मिमी, झालावाड़ के झालरापाटन में 28 मिमी, हनुमानगढ़ के भादरा में 16 मिमी और उदयपुर शहर में 11 मिमी बारिश दर्ज की गई। अतिभारी बारिश की आशंका- मौसम विज्ञान केन्द्र जयपुर के निदेशक राधेश्याम शर्मा ने बताया कि बंगाल की खाड़ी और उससे सटे ओडिशा तट पर एक %वेल-मार्कड लो-प्रेसर सिस्टम% (कम दबाव का क्षेत्र) बना हुआ है। साथ ही, मानसून ट्रफ राजस्थान के दक्षिण-पश्चिमी हिस्से से होकर गुजर रही है। इस दौरान पूर्वी और दक्षिण पूर्वी जिलों में अतिभारी बारिश हो सकती है।

हाईकोर्ट, फुटपाथ के लिए जगह छोड़ें

न्यू सांगानेर रोड से वंदेमातरम तक 80 फीट चौड़ी रोड बनाए जेडीए

जयपुर। हाईकोर्ट ने सेंट्रल एंसेलम स्कूल, न्यू सांगानेर रोड से वंदेमातरम सर्किल तक जाने वाली 1850 मीटर लंबी प्रस्तावित 100 फीट चौड़ी रोड के मामले में जेडीए को निर्देश दिया है कि वह सेंटर से दोनों ओर 40-40 फीट दूरी नापकर 80 फीट चौड़ी रोड बनाए। वहीं इस रोड के निर्माण में कोई रुकावट आए तो जेडीए अफसर उसे हटाने के लिए स्वतंत्र हैं। रोड के दोनों ओर फुटपाथ के लिए 3-3 मीटर की जगह छोड़ी जाए और इस जमीन का उपयोग याचिका के अंतिम निस्तारण तक न प्रार्थी करेंगे और ना ही जेडीए। साथ ही इस आदेश की पालना रिपोर्ट 15 दिन में जेडीए को पेश करने के लिए कहा है। जस्टिस आनंद शर्मा ने यह अंतरिम निर्देश बजरंग पंवार व अन्य की याचिकाओं पर दिया। याचिकाओं में जेडीए अपीलेट ट्रिब्यूनल के 27 मई 2026 के उस आदेश को चुनौती दी गई थी, जिसमें ट्रिब्यूनल ने 15 जुलाई 2025 की बीपीसी (एलपी) की मीटिंग में लिए निर्णय को चुनौती देने वाला प्रार्थना पत्र खारिज कर दिया था। इस मीटिंग में रोड की चौड़ाई सेंटर से नापते हुए तय की थी। प्रार्थियों ने कहा कि यहां 100 फीट चौड़ी रोड का निर्माण होना है और केवल मुद्दा अलाइनमेंट का ही है। जबकि पिछले 20 साल में रोड की चौड़ाई व अलाइनमेंट कई बार बदला है। जवाब में जेडीए के अधिवक्ता अमित कुड्डी ने कहा कि पूर्व में यहां रोड की चौड़ाई 200 फीट थी। लेकिन सहकारी समितियों की अनधिकृत स्कीमों के चलते बड़े पैमाने पर निर्माण कार्य हुए। ऐसे में वृहत जनहित देखते हुए जेडीए ने रोड की चौड़ाई 200 फीट से घटाकर 100 फीट कर दी। इसे बीपीसी (एलपी) की मीटिंग में भी अनुमोदित कर दिया, जेडीए अपीलेट ट्रिब्यूनल ने भी बरकरार रखा है।

अजमेर की हाई-सिक्वोरिटी जेल में पप्पू गुर्जर की तबीयत बिगड़ी

अजमेर। अजमेर की हाई सिक्वोरिटी जेल में बंद पप्पू गुर्जर की तबीयत अचानक बिगड़ गई। खाना खाने के बाद पप्पू ने सीने में दर्द की शिकायत की। इस पर जेल के डॉक्टर ने उसका चेकअप किया। जेल अधीक्षक पारस जांगिड़ ने बताया- रविवार शाम को पप्पू का प्राथमिक उपचार किया गया। इसके बाद ऐहतियातन जवाहरलाल नेहरू अस्पताल भेजा गया। जहां उसकी जांच की गई। पप्पू गुर्जर को पुलिस की भारी सुरक्षा के बीच अस्पताल में रात 10:45 बजे लाया गया। बता दें कि पप्पू गुर्जर डकैत जगन गुर्जर का भाई हैं। जांच व उपचार के बाद उसे जेल शिफ्ट कर दिया गया। पप्पू गुर्जर को रात 10:45 बजे कड़ी सुरक्षा के बीच अस्पताल लाया गया।

पहले पैकेज का सिविल वर्क शुरू: 4 हिस्सों में दौड़ेगा मेट्रो का फेज-2

साढ़े 5 साल में टोंक रोड से सीकर रोड होगा कनेक्ट

जयपुर। राजधानी के बहुप्रतीक्षित मेट्रो फेज-2 की आधारशिला शनिवार को प्रधानमंत्री नरेन्द्र मोदी ने रख दी। अब टोंक रोड के प्रहलादपुरा से सीकर रोड स्थित टोडी मोड़ तक बनने वाले 41 किलोमीटर लंबे उत्तर-दक्षिण कॉरिडोर का काम डबल रफ्तार से होगा। यह प्रोजेक्ट 4 पैकेजों में पूरा होगा। पहले पैकेज का काम शुरू हो चुका है, दूसरे का टेंडर इसी माह खुलेगा। तीसरे और चौथे के टेंडर अगस्त में खुलेंगे। निर्माण एजेंसियों को प्रत्येक पैकेज का सिविल कार्य 36 महीने में पूरा करना होगा, जबकि पूरी परियोजना के पूरा होने में साढ़े पांच साल लगेंगे। 13,037 करोड़ रुपए की इस परियोजना में खर्च का आधा हिस्सा केंद्र सरकार और आधा राजस्थान सरकार वहन करेगी। तीसरे और चौथे पैकेज के लिए एशियन डेवलपमेंट बैंक (एडीबी) से वित्तीय सहायता ली गई है।

सबसे पहले प्रहलादपुरा से पिंजरापोल गोशाला तक 12 किमी कॉरिडोर बनेगा

पहला पैकेज - प्रहलादपुरा से पिंजरापोल गोशाला तक



करीब 12 किलोमीटर लंबा है। इसमें 10 एलिवेटेड स्टेशन होंगे। 918.04 करोड़ रुपए की लागत वाले इस पैकेज का एलओए 30 अप्रैल 2026 को जारी हो चुका है। मौके पर प्रारंभिक सिविल कार्य शुरू होने के साथ जियो टेक्निकल सर्वे भी जारी है। दूसरा पैकेज - पिंजरापोल से एयरपोर्ट तक 3 किलोमीटर का भूमिगत कॉरिडोर होगा। इसमें दो अंडरग्राउंड स्टेशन होंगे। 1,160.26 करोड़ लागत वाले इस पैकेज का एनआईटी 11 जून को जारी हो चुका है और 22 जुलाई को टेंडर खोले जाएंगे।

तीसरा पैकेज - एयरपोर्ट से खासाकोठी तक 11.72 किमी लंबा होगा। इसमें 12 स्टेशन बनाए जाएंगे। एडीबी वित्तपोषित इस पैकेज की लागत 1,392.52 करोड़ रुपए है। इसके टेंडर 18 अगस्त को खोले जाएंगे।

चौथा पैकेज - खासाकोठी से टोडी मोड़ तक 14.15 किलोमीटर लंबा होगा। इसमें भी 12 स्टेशन होंगे। 1,331.58 करोड़ रुपए लागत वाले इस पैकेज के टेंडर 19 अगस्त को खुलेंगे।

फेज-1डी जून 2027 तक होगा तैयार

मानसरोवर से अजमेर बाईपास (200 फीट रोड) तक फेज-1डी का काम भी तेजी से चल रहा है। 2 किमी लंबे एलिवेटेड ट्रैक पर गार्डर लॉन्विंग शुरू हो गई है। 400 करोड़ की लागत वाला प्रोजेक्ट मार्च 2026 तक पूरा होना था। अब जून 2027 तक पूरा होने का लक्ष्य है।

बंबाला पुलिसा के पास बनेगा

मेट्रो का नया डिपो

मेट्रो फेज-2 का डिपो टोंक रोड स्थित बंबाला पुलिसा के पास बनेगा। इसके लिए 27 हेक्टेयर भूमि अधिग्रहित की गई है। यहीं मेट्रो ट्रेनों का मटेनेंस होगा और यार्ड भी बनाया जाएगा।

खासाकोठी बनेगा सबसे बड़ा

इंटरचेंज स्टेशन

मानसरोवर-बड़ी चौपड़ लाइन पर खासाकोठी में नया स्टेशन बनाया जाएगा। इसके बाद फेज-1 में स्टेशनों की संख्या 11 से बढ़कर 12 हो जाएगी। खासाकोठी पर फेज-1 और फेज-2 के स्टेशन आमने-सामने होंगे। दोनों स्टेशनों को 150 मीटर लंबे फुटओवर ब्रिज से जोड़ा जाएगा। इसके बाद गवर्नमेंट हॉस्टल और चांदपोल के बीच प्रस्तावित स्पर लाइन की जरूरत नहीं रहेगी। खासाकोठी भविष्य में जयपुर मेट्रो का प्रमुख इंटरचेंज हब बनेगा।

अंतिम स्टेशन अजमेर बाईपास

चौराहे पर बनेगा

मेट्रो से प्रतिदिन 60 हजार यात्री सफर कर रहे हैं। फेज-1सी और फेज-1डी पूरा होने के बाद मेट्रो नेटवर्क 11.3 किमी से 16.3 किमी हो जाएगा। दैनिक राइडर शिप एक लाख तक पहुंचने की उम्मीद है।